

కథ నాదీ-ముగింపు ఆమెదీ

“నీ తో ఓ విషయం మాట్లాడాలి. రేపు ఓసారి రారాదూ” అంది సావేరి. తిరుగు లేని ఆయుధం అది. స్త్రీ మాట్లాడాలి రమ్మంటే రాననే పురుషుడెవరూ నాకు కనిపించలేదు. ఎంత బెట్టుసరిచేసేవాడైనా ఏ స్త్రీ అయినా అలా వచ్చిపిలిస్తే వెళ్ళకుండా వుండడు. ఆ విషయం స్త్రీకి బాగాతెలుసు. పురుషుడ్ని తన దగ్గరికి రప్పించుకోవాలను కుంటే స్త్రీ ఉపయోగించే ఆయుధాల్లో యిదొకటి.

ఇదే ఆయుధాన్ని ఏ పురుషుడన్నా స్త్రీ మీద ప్రయోగించాడనుకోండి. “ఏమిటా విషయం! ఇక్కడ చెప్పగూడదేమిటి? పోనీలే. అంత పరమరహస్యమైతే అది నీ దగ్గరే అట్టేపెట్టుకో, నా కంత తీరిక లేదుబాబూ” అంటూ తీసిపారేస్తుంది. ఆయనే తన దగ్గరకొచ్చిమరీ ఆ విషయం చెప్తాడని ఆమెకు తెలుసు. అందుకే ఆమెకా బెట్టుసరి. ఆమె బెట్టుసరి చేస్తున్నట్టు పురుషుడు గుర్తించినా అది ఆమెకు అందాన్నే యిచ్చింది సుమా అని మురిసిపోతాడు. ఆమెను తను పిలిచిన విషయం మర్చిపోయి, తనే ఆమె దగ్గరకి వెళ్తాడు.

సావేరి ఎందుకు రమ్మందో నాకు తెలుసు. చూచాయగా అంతకుముందే విన్నాను. దశవతారాన్ని ప్రేమిస్తోందట. బహుశా ఈ విషయంలో నా సలహాను కోరడానికే అయివుండొచ్చు. నిజానికి ఇలాంటివాటిలో సలహాలివ్వడం అంత మంచిదికాదు. ఒకవేళ ఇచ్చినా ఇవ్వనట్టే మర్చిపోవడం అవసరం.

ఏ వ్యక్తయినా పనిగట్టుకుని నీ దగ్గరకొచ్చి తన ప్రేమ కథంతా చెప్పుకుని నీ సలహా అడిగితే నువ్వెంతో మురిసిపోయి, నిన్నంతగా గౌరవించేస్తున్నాడనుకొని సంబరపడిపోతావు. కాని, నువ్వొట్టి అమాయకుడివి సుమా. నీ సలహాని అతను పక్కజేబులో పెట్టుకుని, తొడుక్కున్న బట్టల్ని విప్పేవరకూ అలాగే వుంచుకుని తిరుగుతూ, జ్ఞాపకం వచ్చినప్పుడు ఓమారు పైకి తీసుకుని చూస్తూ, మళ్ళీ జేబులో పెట్టుకుని, మళ్ళీ తీసి, మళ్ళీ పెట్టి-అలా అది మడతలుపడి చిరిగి శిథిలావస్థకి చేరుకుంటే విసుగేసి ఎప్పుడో నిర్ణయగా తీసి, అవతల రోడ్డుమీద పదిమందీ వచ్చిపోయే నేలమీదకు నిర్లక్ష్యంగా విసిరేస్తాడు. అందుకే యితరుల ప్రేమ విషయంలో నువ్వు సలహా ఇచ్చేప్పుడు దానం చేస్తున్నట్లు సంతోషపడిపోక, పారేసుకుంటున్నట్లు దిగులుపడు.

నేనుకూడా ఇంతవరకూ యిలాంటి విషయాల్లో ఎవరికీ సలహాలు ఇవ్వలేదు. ఒకవేళ సావేరి పిలిచినా నాకేం తెలీదని చెప్పి తప్పించుకోవాలనుకున్నాను.

సావేరి రమ్మన్నదని కాకపోయినా చుట్టపుచూపుగానన్నా వాళ్ళింటికి వెళ్ళకపోతే బావుండదని మర్నాడు వెళ్ళాను.

“నువ్వు వస్తావోరావోనని సాయంకాలంపూట వేవే ఓసారి వచ్చిపాదా మనుకున్నాను. నువ్వే వచ్చావు. యింకా నీకు వామీద గౌరవం వుండన్న మాట” అంది సావేరి.

ఆ గౌరవం ప్రస్తావన ఆమె ఎందుకు ఎత్తవలసివచ్చిందో ఆ విషయం ఆమెకూ, నాకూ మాత్రమే తెలుసు.

“పెళ్ళికి నువ్వొస్తావని మా తమ్ముడు చెప్పాడు. అసలు, వేణుగోపాలంగారికి అల్లుడ్ని వెతికిపెట్టిందికూడా నువ్వేనటగా. ఆ పెళ్ళికి తప్పకుండా నువ్వొస్తావనే అనుకున్నాను. ఈ విషయం తెలిసాక నిజంగా నాకు ప్రాణం లేచాచ్చిందనుకో” అంది సావేరి.

ఇంతకు ముందయితే ఈ మాటలకి నేను చాలా అర్థాల్ని కల్పించుకుని వుండేవాడిని. ఒకసారి సావేరి అవన్నీ సరికావని చెరిపేసింది. చిన్నప్పుడు పద్యాలకు ప్రతిపదార్థం రాయాల్సివచ్చినప్పుడూ ఇంతే. నాకు సరిగా చేతనయ్యేదికాదు. మూడొంతులు తప్పలే రాసేవాడిని. సావేరి నా నోట్సు తీసుకుని తప్పుల్ని కొట్టిపారేసి సరైన అర్థాల్ని రాసిచ్చేది. అందుకే ఆమెకు ప్రతిసారి పరీక్షల్లో తెలుగులో ఫస్టుమార్కు,

సెకండ్మార్క్ వస్తుండేవి

“భావనగర్ బాగానే వుంటుందటగా, ఎప్పుడైనా వస్తే ఆతిథ్యం యిస్తావా?” అంది.

ఏమిటో! మరీ కాలక్షేపం మాటలివి. ఆమె రానూ రాదు, వస్తే నేను ఆతిథ్యం ఇవ్వకుండా వుండనూ వుండలేను.

నేనేమీ మాట్లాడలేదనికాబోలు తిరిగి “అబద్ధం కాదు, నిజంగానే వద్దామను కుంటున్నాను. నిన్ను పిలిచిందికూడా అందుకే” అంది.

“అలాగే, తప్పకుండా రా. నాకైతే వంటరాదు, నువ్వే చేసిపెట్టాలిమరి” అన్నాను.

చాలాసేపు సావేరి మౌనంగా వుండిపోయి ఓసారి అటూఇటూ చూసి మెల్లగా “నీతో ఓ ముఖ్యమైన పనిపడింది. చేసి పెద్దావా?” అంది.

నేను వూహించింది అబద్ధం కాలేదు. ఇంత రహస్యం కళ్ళలోనూ, కంఠంలోనూ ఎందుకో నాకు తెలుసు. ఈ తెరవెనుక హృదయాన్ని చదవగలను. తన ప్రేమ విషయం చెప్పుకుని నా సలహా యేమిటో అడగడానికే ఆయివుంటుంది.

ప్రేమించడం తప్పేమీకాదు. ప్రేమ జీవితాన్ని అర్థవంతంచేస్తుంది. చైతన్యమయం చేస్తుంది. ప్రేమ అక్కర్లేని మనిషేవరు? ఆ మధ్య పత్రికల్లో చదివాను, అక్కడెక్కడో ప్రేమ నిషిద్ధమట. ప్రేమవల్ల పారిశ్రామికోత్పత్తిలో మాంద్యం ఏర్పడుతుందట. కాని, ప్రేమలేందే జాలిలేదు. అది మనసును వెన్నలా మెత్తబరుస్తుంది. మనసు మృదువుగా వుంటేనే బాధా, శ్రమా అర్థమౌతాయి. బాధితుల యెడ సానుభూతి, జాలీ కలుగుతాయి. వాళ్ళ కన్నీళ్ళను తుడవడానికి చెయ్యి అందివ్వమంటుంది ప్రేమ. చుట్టూ నిక్షిప్తమైవున్న అందాన్ని గుర్తింపచేస్తుంది. దానివల్ల మనసుకు ఉల్లాసం కలుగుతుంది. శ్రమను మరిచిపోయే మానసిక బలం చేకూరుతుంది. ఉత్తేజం కలుగుతుంది. రెట్టింపు ఉత్సాహంతో యే పనైనా చేపట్టవచ్చు. అలాంటప్పుడు పారిశ్రామికఉత్పత్తులు కుంటుపడతాయన్న వాదానికి తావులేదు. ప్రేమించలేని మనసు హత్యచేయడానిక్కూడా జంకదు. జాలీ, కరుణ లేనప్పుడు; చిత్తశాంతి, మనోల్లాసమూ లేనప్పుడు; సౌందర్యారాధనా, రసదృష్టి లేనప్పుడు కోపమూ, అసహ్యమూ, అసహనమూ వచ్చి చేరతాయి. కోపం, అసహ్యం, అసహనం ఉన్నచోట అశాంతి ప్రబలుతుంది. దారుణాలు జరుగుతాయి. హత్యలు జరుగుతాయి. అశాంతి, భయం వ్యాపించిన చోట ఉత్పత్తి సక్రమంగా సాగదు. పారిశ్రామికోత్పత్తిలో మాంద్యం ఏర్పడుతుంది.

కనుక, ఈ వాదన అర్థరహితమైనది.

“అంతసేపు ఆలోచిస్తున్నావేమిటి! చేసిపెట్టడం యిష్టంలేదా?” అంది సావేరి.

ఆమె చెప్పే సంగతేమిటో తెలుస్తూనేవున్నా ఆమె నోటిమీదుగానే విందామని అసలు విషయమేమిటో చెప్పమన్నాను.

“మీ పూరు వస్తాను. కొంతకాలంపాటు వుండనిస్తావా?” అంది.

ఇదా ఆమె చెప్పడంలేదని! ఈ మాత్రందానికి యేదోరహస్యం చెప్పున్నట్టు ప్రవర్తించిందే!?

“ఏం మాట్లాడవేం. నేను వస్తే ఆ మాత్రం వుండనివ్వవా?”

“లంకంత పోర్నను. హాయిగా వుండొచ్చు. ఇంతకీ నువ్వు నిజంగా వస్తావా?” అన్నాను అనుమానాన్ని ప్రకటిస్తూ.

ఆమె వింతగా మాట్లాడడం ఆశ్చర్యంగా వుంది. ఏమిటో, నాకు యిప్పటికీ సావేరి అర్థంకాదు. అయినా, యితరులు మనకి అర్థంకాలేదనుకోవడం పొరపాటే, చాలాసార్లు మనకి మనమే అర్థంకాముకదా!

“చూసేవా! నా మాటల్ని యేమాత్రం నమ్మలేకపోతున్నావు. అంత నమ్మలేనిదాన్నయిపోయానా నేను” అంది. ఆమె కళ్ళచుట్టూ తడి, ఆమె కంఠం చుట్టూ దుఃఖం అంటుకుంది.

ఇదిగో! ఇలాంటి కంఠంతోనే ఆమె జయించుకొస్తోంది. ఇంట్లో సవతి తల్లి. అందుకే ఆమెకు కన్నీళ్ళు, దుఃఖంతో తడిసిపోయిన కంఠమూ సర్వసాధారణమై పోయాయి. ఒకసారి నన్నుకూడా ఇలాంటి కంఠంతోనే జయించింది. జీవితంలో నేను ఎప్పుడూ యే విషయంలోనూ పరాజయం పొందలేదు. అదిగో-అదొక్కటే. తట్టుకోలేక గిలగిల్లాడాను. ఒడ్డున నిలుచుని బయట పడేసిన చేపను చూసినట్టు సరదాగా చూస్తూంటే నేను ఆమె ఎదుటనుంచి తప్పించుకుని దూరంగా వెళ్ళిపోయాను.

సావేరి యేదో చెప్పబోయి ఆగిపోయింది. ఇటువైపు అడుగుల శబ్దం వినిపిస్తే పక్కకు తిరిగాను. సావేరి సవతితల్లి. గుర్తుపట్టి పలకరించింది. “అందరికీ పెళ్ళిళ్ళు చేయిస్తున్నావుగాని, నువ్వెప్పుడు చేసుకుంటావోయ్?” అంది. ఆమెకు నేనంటే మొదటినుంచీ అభిమానమే. బహుశా యీ అభిమానం వల్లనే గాబోలు సావేరి నాకు దగ్గరగా రాలేకపోయింది.

అమె అవీఇవీ మాటాడి లోపలికి వెళ్ళిపోతూ “ ఆ వేణుగోపాలంగారంత చేయలేకపోయానటయ్యా నేను” అని ఓ విసురు విసిరింది.

నిజమే. అంతకన్నా దగ్గరి బంధువే మరి. వేణుగోపాలంగారికి సహాయం చేసినట్టు నేను యీమెకు సహాయం చేయగలనా? అంత నిస్వార్థపరుడ్ని కాను. సావేరి ఒకసారి యేదో విషయంలో అననే అంది- నీలోనూ స్వార్థం వుంది, లేకపోతే నువ్విలా మాట్లాడి వుండవు-అని. ఔను అప్పుడు నేను స్వార్థపరుడే, అప్పుడేకాదు యిప్పుడుకూడా.

“ఏమిటి! యేదో దీర్ఘాలోచనలో పడ్డట్టున్నావ్. చెప్పవేం, మీ వూరు వచ్చేదా?” అంది సావేరి.

అమె సరదాకి అడగడంలేదనీ, సీరియస్గానే అడుగుతోందని అర్థమైంది.

“ఈ మాత్రందానికి నన్ను అడగాలా. అడగక్కరలేకుండా తిన్నగానే రావొచ్చు నువ్వు. ఆ మాత్రం చనువు నీకులేదూ?”

“ఉందనుకో, అయినా అడగడం మంచిదికదా. అనవసరంగా నిన్ను ఇబ్బంది పెట్టడం అవుతుందేమోనని అడిగాను. ఇంతకీ నేను రావడంవల్ల నీకు యేమైనా యిబ్బంది కలుగుతుందా?”

“అలాంటిదేమీ లేదు”

“మరి ఎవరైనా నన్ను గురించి అడిగితే?”

అవును! ఎవరైనా అడిగితే? ... ఆలోచిస్తున్నాను.

“సరేలే, నువ్వేం చెప్పకున్నాసరే, నాకుమాత్రం కొంతకాలం ఆశ్రయం యియ్యి” అంది సావేరి.

కాలేజీనించి సావేరి తమ్ముడు వచ్చాడు. సావేరి అక్కడ్నించి రేచి వెళ్ళిపోయింది. వాళ్ళ తమ్ముడితో మాట్లాడుతున్నానన్నమాటేగాని నా ఆలోచనలన్నీ సావేరి గురించే. దశావతారాన్ని గురించి చూచాయగానన్నా యేమీ చెప్పలేదేం? విలన్‌ని చూసినట్టు ఎందుకలా చూడాలి నన్ను?

ఎంతసేపున్నా సావేరి తమ్ముడు కదలేదు. వెళ్ళిపోదామని రేచాను. వాళ్ళమ్మతో కూడా చెప్పి బయలుదేరబోతుండగా సావేరి వచ్చి “నేను చెప్పిన సంగతి మర్చిపోవుకదూ, వెళ్ళింతర్వాత ఆ ఉద్యోగం గురించి గట్టిగా ప్రయత్నించు. అప్లికేషన్ పెట్టమంటే

తర్వాత పెద్దాను. ఉత్తరం రాయి., ఇదిగో అడ్రసు" అని ఓ కాగితం యిచ్చింది.

నేనింకా ఆశ్చర్యంనుంచి తేరుకోకుండానే అక్కడ్నించి వెళ్ళిపోయింది.

అడ్రసు యివ్వడమేమిటి, తెలీనట్టు! కాగితం విప్పాను. అడ్రసుమాత్రం కాదు! మడిచి జేబులో పెట్టుకుని హడావిడిగా వీధిలోకొచ్చాను. వీధి చాలా పొడుగ్గా వుంది. ఉత్తరం చదవడానికి వీలుండదు. సావేరి తల్లికో, తమ్ముడికో కనిపించొచ్చు. ఆ కాగితం యిస్తున్నప్పుడు వాళ్ళు అక్కడే వున్నారు.

కాగితంలో యేముందో తెలుసుకోవాలని ఆత్రుతగా వుంది. ఎప్పుడో సావేరి అంది. నేను స్వార్థపరుడ్నుని. అవును. నా స్వార్థం నాలో ఉన్నట్టు ఇప్పుడు స్పష్టంగా తెలుస్తోంది. అందుకే అర్థంలేని యీ పిచ్చి ఆనందం.

ఎదురుగా రిక్తా వస్తోంటే బేరంచెయ్యకుండానే ఎక్కి కూచున్నాను. కాగితం తీశాను.

"ఇంట్లో చాలా విషయాలు చెప్పడం కుదరలేదు. చిన్న పనిచేసిపెట్టు. నువ్వు ఉద్యోగం చేస్తున్న చోటే ఓ టైపిస్టు పోస్టు వుందనీ, అప్లికేషన్ పెట్టమనీ నా పేర ఉత్తరం రాయి. అది చూసుకుని సర్టిఫికెట్లన్నీ నీకు పంపిస్తాను. వారం రోజుల తర్వాత ఉద్యోగం వచ్చిందనీ, వెంటనే వచ్చి చేరమని టెలిగ్రాం యివ్వు. బయలుదేరి వస్తాను. నీతో చెప్పాల్సిన విశేషాలు చాలా వున్నాయి."

ఆ ఉరుకులూ పరుగులు యిప్పుడులేవు. పాలపొంగులాగ అయిపోయింది. ఇన్ని నీళ్ళు చిలకరించిందీ వుత్తరం. స్వార్థంకళ్ళల్లో దుమ్ములాగ యీ నీళ్ళు.

"కుడివైపా, ఎడంవైపా బాబూ?" రిక్తావాడి ప్రశ్న.

"కుడిలేదూ, ఎడమలేదూ. ఆపెయ్" దిగిపోయి చిల్లర డబ్బులు చేతిలోపెట్టి బయలుదేరాను. చికాగ్గా వుంది. ఇంటికొస్తే సావేరి కనీసం కాఫీనీళ్ళన్నా యివ్వలేదుకదా.

హోటల్కి వెళ్ళాను. వెధవకాఫీ, పాతికపైసల కాఫీయేనా యిది. వట్టి నీళ్ళకాఫీ. సర్వర్ని కమరుకుని వీధిలోకొచ్చాను. ఇంత దుమ్ము కళ్ళల్లో కొట్టి వెళ్ళింది ఓ లారీ. చీచి, యేంరోడ్లో వడవడానికిక్కుడా వీల్లేదు. దగ్గర్లో పార్కువుంటే వెళ్ళి కూచున్నాను. చల్లగా వుంది. మైక్లోంచి వెండితీగమ జలతారు పొగులాగ సాగదీస్తున్నట్టు అసావేరిలో నవ్వుగా నైలివ్ వంగితం వస్తోంది.

సావేరి ప్రవర్తన యేమిటో విచిత్రంగా ఉంది. దశావతారంనుంచి దూరంగా ఎందుకు పారిపోతున్నట్టు? సావేరి తనను ప్రేమిస్తున్నదని దశావతారం ఎవరితోనో చెప్పినమాట నిజంకాదా? అది కేవలం స్వాత్మర్షేనేమో. తన గొప్పతనాన్ని చాటుకుందుకు యీ అబద్ధాన్ని ఓ అలంకారంగా తగిలించుకున్నాడేమో. ఒకవేళ ఆమె అతన్ని ప్రేమించినా ప్రేమించిఉండొచ్చు. ప్రేమ ఉప్పలాంటిది. అది విడిగా ఎందుకూ పనికిరాకపోవచ్చు. కాని అది లేందే జీవితానికి రుచేలేదు. చిన్నప్పటినుంచీ సావేరి జీవితం నిస్సారంగానే గడిచింది. దశావతారాన్ని ప్రేమించివుంటే అందులో వింతేమీ లేదు. వింతగా అనిపించే విషయం ఒకటే. ఆమె ప్రేమించే హృదయాన్నే కోరుతూ వుంటే, అంతకుముందు అలాంటి హృదయాన్ని ఎందుకు తిరస్కరించింది? దశావతారమంటే అంత ప్రత్యేకమైన అభిమానం ఉన్నప్పుడు యిప్పుడిలా పారిపోవడం దేనికి?

దశావతారమే ఆమెను తిరస్కరించి ఉండొచ్చు. అవును, ఆమె కళ్ళల్లో గిలగిలా కొట్టుకుంటున్న చూపులూ, ఆమె ముఖంలో ఎగిరిపడుతోన్న బాధ, రెపరెపలాడుతోన్న అందోళన, మాసికలు పడ్డ మసిగుడ్డలాటి ఉత్సాహం-యివన్నీ ఆ సంగతే చెప్తున్నాయి. వెనక యిలాంటి స్థితిలోనే నేనూ వుండి యిలాగే పారిపోయానుకదా.

సావేరిమీద జాలేసింది. పాపం! ఎప్పుడూ ఆమె జీవితం సవ్యంగా గడవలేదు. అన్నీ వంకరగీతలే.

చీకటిపడేవరకూ పార్కులోనే కూచుని యింటికివెళ్ళాను. భోంచేసి పడుకునే ముందు ఎంత వొద్దనుకున్నా గతం గుర్తుకొచ్చింది.

మర్నాడే వెళ్ళిపోయాను. వెళ్ళేముందు సావేరిని కలుద్దామనుకున్నాను కాని అంతకుముందే అప్పగింతలన్నీ అయిపోయాయికదా, యింకెందుకు లెమ్మని కలవలేదు. ఊరు వెళ్ళింతర్వాత ఆమె కోరినట్టే ఉత్తరం రాశాను. ఏవేవో ట్రూ కాపీలూ, ఓ అప్లికేషనూ పంపించింది. ఆ తర్వాత ఓ టెలిగ్రాం ఇచ్చి, ఉత్తరం రాస్తే, రాసిన వారం రోజులకు పెట్టేబేడాతోసహా ఊళ్ళో దిగింది. మరోవిశేషం- కూడా వాళ్ళమ్మమ్మను వెంటబెట్టుకుని మరీవచ్చింది!

“తోడుగా వుంటుందనీ ఏలూరు వెళ్ళి ఆమెను వెంటబెట్టుకొచ్చాను” అంది.

ఆమె సావేరి స్వంతఅమ్మమ్మ. కూతురు పోయాక మనవరాలుని తీసుకు

పోవాలనుకుందిగాని అల్లుడు పడనిచ్చాడుకాదు. ఎప్పుడైనా వచ్చి మనవరాలుని చూసి వెళ్తుంటుంది. మనవరాలంటే ఆమెకు మాచెడ్డ అభిమానం.

సావేరి వచ్చేంతవరకూ నాకు అనుమానమే-నిజంగా వస్తుందా అని. నిజంగానే వచ్చింది. లేకపోతే యింతదూరం రావడం నాలుగైదు రోజులుండి వెళ్ళిపోవడానికా. ఆమె ఇక వెళ్ళలేదు. ఆమెచుట్టూ ఓ గోడ-మంచితనంతో ఎత్తుగా ఓ గోడ కట్టేసి దిగ్బంధనం చేసేస్తాను. ఆమె ఇక్కడే వుండిపోతుంది. ఈ జీవన ప్రాంగణంనించి ఆమె ఇక కదిలి వెళ్ళలేదు. వెళ్ళదు.

మనసంతా అర్థంపర్థంలేని ఆరాటంగా వుంది. బయటికి చెప్పకోలేని పిచ్చి ఆనందంగా వుంది.

సావేరి యింట్లో అడుగుపెట్టింతర్వాత ఇంటికళే మారిపోయింది. బ్రహ్మచారి కొంప బొట్టులేని ఆడదిలాటిదే. ఎన్ని డ్యూకో పెయింట్లు వేస్తేమాత్రం యేమూలో కాస్తంత పసుపూ, మరి కాస్తంత కుంకుమా లేకపోతే వెలితిగానే వుంటుంది.

ముసిలావిడ వంట ప్రారంభిస్తానంది. సామాన్లవీ లేవు. రెండు రోజులు హోటలు తిండే గతయ్యింది. మూడోరోజున నా కూడా బజారుకు వచ్చి కావలసిన సామాన్లు, వెచ్చాలూ కొంది సావేరి. డబ్బులు నన్ను ఇవ్వనియ్యలేదు. “నా దగ్గర డబ్బు ఎక్కువేం లేదు. కానీ వున్నంతవరకూ నన్ను ఖర్చుపెట్టనియ్యి. ముందు ముందు అవసరం వస్తే నువ్వే యివ్వాలి వుంటుందిలే” అంది.

వాళ్ళు వచ్చిన నాలుగోరోజున - ఆదివారం- ఇంట్లోనేవున్నాను. మధ్యాహ్నం. భోజనాలయ్యాక వాళ్ళ అమ్మమ్మ నిద్రపోయింది.

“ఆదివారంపూట నిద్రపోయేవాడివేమో, నేను వచ్చి నీ అలవాట్లన్నీ మార్చేస్తున్నానుకదూ. నా వల్ల నువ్వు ఇబ్బంది పడాల్సి వస్తోంది” అంటూ నా గదిలోకి వచ్చి కూర్చుంది సావేరి.

“నేను రావడంవల్ల నీకు యిబ్బందే. నా గురించి ఆ మాత్రం ఇబ్బంది పడేవాళ్ళు నువ్వుగాక నాకింకెవరున్నారు. అందుకనే నీ దగ్గరకొచ్చాను.” అంది తిరిగి.

“నేనేం ఇబ్బంది పడ్డంలేదు. పైపెచ్చు నువ్వొచ్చినందువల్ల నాకెంత సంతోషంగా వుందో తెలుసా. నిజంగా ఓ పండుగలాగే వుంది.”

సావేరి యేమీ మాట్లాడలేదు. ఓ నిట్టూర్పు మాత్రం విడిచిపెట్టి

గొణుక్కుంటున్నట్టు “నీ మంచితనాన్ని నేను నా స్వార్థానికి వుపయోగించుకుంటున్నా నేమో. కాని యేం చెయ్యనుమరి, మరో గత్యంతరంలేదు నాకు” అంది.

సావేరి చాలా అర్థవంతంగా మాట్లాడుతుంది. ఆమె మాటలూ, ఆమె ప్రవర్తనా తేలిగ్గా నాకు అర్థంకావు. క్లిష్టాన్వయాలూ, కఠిన సమాసాలూ నిండిన ఏ సంస్కృత పదాల తెలుగు పద్యంలాగానో అనిపిస్తుంది సావేరి.

మొదటినుంచీ ఈ అర్థాలూ, ఈ తాత్పర్యాలూ నాకు వంటపట్టలేదు.

సావేరి నన్ను మంచివాడుని మెచ్చుకున్నందుకు కాస్త గర్వంగా వుంది. నిజానికి తననుతాను ప్రేమించుకోవడంకన్న, మెచ్చుకోవడంకన్న ఇతరులు తనను ప్రేమించాలనీ, మెచ్చుకోవాలనీ కోరుకుంటాడు మనిషి. ఎందుకంటే తననుతాను ఎలాగూ గౌరవించుకోలేడు. కారణం-తనలోని లోపాలూ, బలహీనతలూ అన్నీ అతనికి తెలుసుగనక.

నేను ఎందుకొచ్చానో ఈపాటికి నీకు అర్థమయ్యే వుంటుందనుకుంటాను. యేమిటో, తెలిసుండికూడా అప్పుడప్పుడు కొన్ని కొన్ని పొరపాట్లు చేస్తూవుంటాం. ఆ పొరపాట్లే ఒక్కొక్కసారి పీకలమీదకొచ్చి కూర్చుంటాయి. అలాంటి పరిస్థితుల్లోనే చిక్కుకుని ఇక్కడికి వచ్చాను....” సావేరి మధ్యలోనే ఆపి నావేపు చూసింది. నేను వినడంచూసి-

“...వెనక ఒకసారి నీతో చెప్పానేమోకూడా- దశావతారం, నేనూ పెళ్ళి చేసుకోవాలనుకుంటున్నామని. పెళ్ళికి ఎప్పటికప్పుడు యేవో అవాంతరాలు వచ్చిపడుతూనే వున్నాయి. ఈ మధ్యనే అతను మాస్కమ్యూనికేషన్ ట్రైనింగ్ కని ఢిల్లీ వెళ్ళాడు. నాకేమో యేమీ తోచకుండా వుంది. నా కడుపులో నలుసు కడులుతోంది. మూడోనెల. ఈ విషయం తెలిసాక రోజుకో వుత్తరం చొప్పున అరడజను వుత్తరాలు రాశాను. ట్రయినింగ్ అయ్యేవరకూ ఎలాగోఅలాగ గడిపేస్తే తనువచ్చి అన్నీ చక్కబరుస్తానన్నాడు. వీలయితే అబార్షన్ కి ప్రయత్నించమన్నాడు. నాకు చాలా కోపం వచ్చింది. యే గత్యంతరమూ లేకపోతే ఆ పనే చేసేదాన్నేమోమరి. ఇంతలో దేముడిలాగ నువ్వు అటొచ్చావు....”

దీని ప్రభావం నామీద ఎక్కువగానే పడింది. ఆమె ఆ తర్వాత యేం చెప్పినదీ సరిగా వినిపించుకోలేకపోయాను. బాధా? యేమో.... చెప్పలేను. మనసంతా ఆరాటం. అశాంతిగా, తీరిగ్గా వినే ఓపిక కోల్పోయి చికాకు చికాకుగా వుంది.

“నిద్రొస్తున్నట్టుంది గాబోలు నీకు. పోనీ పక్కవేసేదా పడుకుందువుగాని.”

“ఒద్దు, నేను వేసుకుంటాలే”

“ఏం నేను వేస్తే నచ్చదా.”

“ఇంతకాలమూ నాకు మరొకరి సాయం కావలసివచ్చిందా, నా పని నేను చేసుకోలేదూ.”

సావేరి బాధపడినట్టుంది. “నీ ఇంట్లోవుంటూ నీ తిండితింటూ ఆ మాత్రం నీకిందచేస్తే తప్పా. గతిలేక నీ దగ్గరకి వచ్చాననేకదా ఇలా మాట్లాడుతున్నావు.” ఎక్కిళ్ళొచ్చేసి, కళ్ళల్లో నీళ్ళుతిరిగి చూస్తుండగానే యేడ్చేస్తోంది. బయటికి గట్టిగా ఏడవలేక తనలో తనే కుళ్ళిపోతున్నట్టు ఎక్కిళ్ళు పడుతూ, కొంగు నోటికి అడ్డం పెట్టుకుని, మనసునిండా బరువుగా అల్లుకున్న దుఃఖం కరిగి కన్నీళ్ళై కారిపోయేవరకూ ఏడుస్తూనే వుండిపోయింది.

ఇంతకీ వేవేమన్నానని ఈ యేడుపు? ఆమెను బాధపెట్టాలన్న ఆలోచన నాకు యే కోశానా లేదు. ఇలా ప్రతి చిన్నవిషయాన్నీ తనకు అన్వయించుకుని ఆమె బాధపడడమేమిటి? అయినా ఆమెను నేనెందుకు యేడ్చిస్తాను. ఇంత కాలంగా బయటికి వ్యక్తం చేయలేక లోలోపలే బంధించేసుకున్న దుఃఖాన్ని ఇప్పుడు అవకాశం వచ్చిందని నా యెదుట పడేస్తోందికాని మరేంలేదు. ఆమెకు కావలసింది ఓదార్పు.

ఓదార్పుడం నాకు చేతకాదు. యేడ్చేవాళ్ళని చూస్తే నా కంఠంకూడా దుఃఖంతో తడిసిపోతుంది. కంఠంలో జీరపలికి మధ్యలో ఆగిపోతుంది. అందుకని సావేరి ఏడుస్తోంటే నేనేమీ మాట్లాడలేకపోయాను.

అవతల నడవాలో ముసలావిడ దగ్గిన శబ్దం విని కళ్ళు తుడుచుకుని లేచి వెళ్ళిపోయింది సావేరి.

సావేరి రావడం ఓ చిన్న సమస్యే అయ్యిందినాకు. ఇంటివాళ్ళు వూళ్ళో మరోచోట వుంటున్నారు గనక వాళ్ళ బాధ తప్పింది. చుట్టుపట్లవాళ్ళతో పరిచయం లేదు. ఇంట్లో ఆడాళ్ళంటూ వుంటే భాష వచ్చినా రాకపోయినా పరిచయాలు పెరిగేవి. ఆఫీసులో మాత్రం ఇద్దరు ముగ్గురు కొలీగ్స్ అడిగారు.

“చుట్టం” అన్నాను.

“అంటే?” అన్నారు.

“అంటే చాలా వుంది. చెప్తాలెండి” అన్నాను.

పకోడీ పాట్లంలాగ పనిచేసిందది. పాట్లం చూసి వెంటబడితిరిగిన కుక్కల్లాగ చుట్టూ తిరిగారు. కసికొద్దీ చాలాసార్లు చుట్టూ తిప్పుకున్నాను.

ఇటాలియన్ స్నే పిళ్ళర్లు ఎగబడిచూసే ఆ మనుషుల కుతూహలం, చేతులు కట్టుకుని కూచోలేకపోయింది. ఎలాంటి చుట్టమో తెలుసుకోవాలన్న కుతూహలం పురుగుని దొలిచినట్టు దొలిచిందేమో రెండు మూడుసార్లు యింటికొచ్చారు.

పెళ్ళికాని హిందూస్త్రీని గుర్తుపట్టడం చాలా తేలికేకదా. ధైర్యం వుంటే మెడనీ, లేనప్పుడు బుద్ధిమంతుడిలాగ పాదాల్నీ చూసేస్తే సరి.

వచ్చినవాళ్ళు పాదాల్నే చూసి గర్వంగా వెళ్ళిపోయారు. జూనియర్ సైంటిస్టులు వాళ్ళు! నిజంగా వాళ్ళు గొప్ప పరిశోధకులే. దేశానికి అవసరమైన ఓ గొప్ప సత్యాన్ని కనుగొన్నారు కదా మరి! కాదని ఎలా అనగలం?

సావేరి కూడా బైటికి రావడానికి అంతగా యిష్టపడేదికాదు. వచ్చిన కొత్తలోవే ఓ సెలవు రోజున ముసలావిడ్నీ, సావేరినీ గాంధీ స్మారకమందిర్కు తీసుకెళ్ళాను. మరో రోజు సాయంకాలం గట్టిగా పట్టుబడితే “బోర్తలాబ్”కు వచ్చారు. ఊరంతటికీ మంచి నీటిని సరఫరా చేసే చెరువది. చెరువు పక్కనే పెద్ద తోటని పెంచి పిక్నిక్స్పాట్గా డెవలప్ చేశారు.

తోటలో వున్నంతసేపూ మనసేం బావుండలేదు. బయలుదేరినప్పుడున్న ఉత్సాహం, తీరా అక్కడికివెళ్ళాక లేదు. గులాబీ మొక్క పక్కనించి వెళ్తోంటే ఓ ముల్లు గీరుకుపోయింది. గడ్డిలో కూచుందామని చెప్పలు తీసి గట్టుదిగి రాబోతుంటే పల్లెరుకాయ గుచ్చుకుంది. ఎక్కువసేపు తోటలో వుండలేకపోయాను. సావేరికూడా చల్లగాలి పడదంటే తొందరగానే తిరిగివచ్చేశాం.

ఆ తరువాత ఎప్పుడూ సావేరిని నాకూడా రమ్మనమని అడగలేదు. ఎక్కడికెళ్ళినా యేవో జ్ఞాపకాలతో మనసుకే ముళ్ళు గుచ్చుకుంటున్నాయి. ఒకసారి సావేరే సినిమాకు వెళ్దామని అంది. ఫస్ట్ కు జీతం అందుకుని ఇంట్లోకి కావలసిన సరుకులు కొందామని సావేరిని వెంటబెట్టుకుని బజారుకి వెళ్ళినప్పుడు తోవలో సినిమాహాలుని చూసి అంది “సినిమా చూసి చాలాకాలమైంది, మంచి సినిమా ఏదన్నావుంటే రేపు వెళ్దాం” అని.

మర్నాడు ముసలావిడ్నీ రమ్మంటే “హిందీ సినిమా నాకేం అర్థమౌతుంది.

మీరెళ్ళుండి” అంది. ఇద్దరమూ ఫస్ట్‌పోకు వెళ్ళాం. సినిమా చాలా బావుంది. ఓ బండివాడిని ప్రేమించి, ఆ విషయం గట్టిగా హృదయానికి నచ్చజెప్పుకునే ఆత్మస్థైర్యంలేక దూరంగా వెళ్ళిపోయిన ఓ నర్తకి కథ. సావేరికికూడా బాగా నచ్చినట్టుంది, చూస్తున్నంతసేపూ సినిమాలోనే లీనమైపోయింది.

సినిమా విడిచిపెట్టాక టాంగాలో వద్దామంటే, ఉన్న అయిదారు టాంగాలూ జనాన్ని ఎక్కించుకుని వెళ్ళిపోతున్నాయ్. ఫర్లాంగు దూరం నడిచి చౌరస్తాదగ్గరకు వెళ్తే టాంగాలు వుంటాయిగాని ఆమెను అంత రాత్రివేళ నడిపించడం యిష్టంలేదు. ఆటోరిక్సాలో బయలుదేరాం. ఆ అనుభవం కొత్తది. వెచ్చగా కాలుస్తాన్న స్పర్శ. మలుపుల్లో తూలిపడకుండా గట్టిగా పట్టుకున్నప్పుడు వేళ్ళచివరవరకూ సాగిన కోరికలతీగలు ఆధారాన్ని చుట్టుకుని పాకుతున్నాయ్.

సావేరి మౌనంగా నడుంమీంచి చేతిని తొలిగించేసింది. దగ్గరగా ముడుచుకుని రాయిలా బిగుసుకుపోయి కూచుండిపోయింది.

ఇంటికి వెళ్ళాక ముసలావిడ భోజనం వడ్డించబోతే పడుకోమని చెప్పి తనే వడ్డించింది. తలవంచుకుని తింటున్నాను. వంటింటి తలుపులు దగ్గరగా చేరేసి వచ్చింది. మరోపీట వేసుకుని కూచుని “నీ దగ్గరికి పెద్ద నమ్మకంతో వచ్చాను. నువ్వు అందరిలాంటివాడివి కావనీ, నీ దగ్గర నాకు యే ఆపదా ఉండదనీ నమ్మి వచ్చాను. నా అసహాయస్థితిని అవకాశంగా తీసుకుని నువ్వుకూడా నన్ను ఆగౌరవపరుస్తావా? పెళ్ళి కాకుండా తల్లినయ్యాననేగా నువ్వీలా చిన్నచూపు చూస్తున్నావ్.” అంది. అప్పటికే ఆమె చెక్కిళ్ళమీదకి కన్నీళ్ళు జారిపోయాయి. ఆమె కంఠం బొంగురుపోయింది.

ఏం మాట్లాడగలను నేను ? యేమీ మాట్లాడకుండా మంచితనం పేరు చెప్పి నా నోరు కట్టేసింది. దొంగకు తాళాలగుత్తిచ్చే తెలివి ఆమెది! ఆమె ఎదుటినుంచి ఎంత వేగంగా తప్పించుకుందామా అని సగంతినీ, సగం వదిలేసి చేతులు కడుక్కోబోతే చూసి, కళ్ళద్దుకుని గబగబా లేచొచ్చి “అదేమిటి! అలా సగంతిని సగం వదిలేసి లేచిపోతున్నావ్. నీ సంపాదన అంతా మాలాటివాళ్ళకి పెట్టడానికేనా, నీ సౌఖ్యం గురించి ఆలోచించుకోనక్కర్లేదా. వుండు, లేచిపోకు. నువ్వలేస్తే, నామీద ఒట్టే... కూరలన్నీ చల్లారిపోయినట్టున్నాయి, రెండు అప్పడాలు గబగబా వేయిస్తాను, తిందువుగాని” అంది.

ఇదిగో! ఇలాంటప్పుడే సావేరి పరాయిదికాదన్న విషయం కొట్టొచ్చినట్టు

తెలుస్తుంది. సావేరి పరాయి మనిషికాదు. ఈ అభిమానం పరాయివాళ్ళు చూపించలేరు. సావేరి పరాయిది కానేకాదు. కాని సావేరి పరాయిదే. ఇది సత్యం. సత్యాన్ని అబద్ధంగా ఎలాచూడను? నిజాన్ని అంగీకరించకుండా ఎలా వుండను?

ప్రతి పనిలోనూ సావేరి కల్పించుకుని చేస్తాంటే నాకు భయం వేస్తోంది- ముందుముందు నేను వట్టి బద్ధకస్తుడిగా తయారవుతానేమోనని. రేప్పొద్దున్న సావేరి వెళ్ళిపోతే మరొకరెవరో నాకింద చేసిపెట్టాల్సి వస్తుందేమో. వద్దంటే బాధపడుతుంది. కళ్ళనీళ్ళు పెట్టుకుంటుంది. మాటిమాటికీ తన పరిస్థితిని ఎత్తి చెప్పుకుని, అందుకే చిన్నచూపు చూస్తున్నానంటుంది. ఇలాంటి వాళ్ళతో వేగడం కష్టమే.

ఒకసారి ముసలావిడతోనే అన్నాను-“పొద్దుట్నుంచి అలా ఎడతెరిపిలేకుండా యేదో ఒకపని చేస్తూనే వుంటుంది. కాస్త తన ఆరోగ్యం గురించి చూసుకోమనండి, విశ్రాంతి లేకపోతే ఎలా” అని.

“నేనూ ఆ విషయమే మాట్లాడుదామనుకుంటున్నాను నాయనా. వొంట్లో యేమాత్రం రక్తంలేదు. ఒకసారి డాక్టరుకి చూపిస్తే మంచిది” అంది.

డాక్టరు దగ్గరికి తీసుకెళ్తానంటే వచ్చిందికాదు. ఎంతచెప్పినా వినిపించుకోలేదు. పెడచెవిని పెట్టేసింది. చివరకు డాక్టరును యింటికే తీసుకొచ్చాను. ఆవిడ వెళ్ళిపోయాక మనవరాలుని గట్టిగా కసురుకుంది ముసలావిడ. “గుట్టుగా యింట్లో పెట్టుకుని తిండి పెట్టడం చాలక ఆయనచేత యీ ఖర్చులుకూడా చేయిస్తావటే. డాక్టరమ్మ వచ్చిందంటే ఎంత ఖర్చయ్యుంటుందో ఆలోచించావా. అడ్డమైనవాళ్ళందరికిందా ఆయన ఎందుకు చేయాలి. వెధవ బెట్టు నువ్వునూ. బుద్ధుంటేసరి. అయినా ఆ బుద్ధే వుంటే ఈ వ్యవహారం యింతదూరం ఎందుకొస్తుంది.”

సావేరి యేడుస్తున్నట్టుంది, ముసలావిడ మళ్ళీ కసురుకోవడం వినిపించింది.

ఆమె అలా కసురుకోవడం నాకేం నచ్చలేదు. నడవాలోకి వచ్చినప్పుడు అవిద్దీ పిలిచి అన్నాను-

“కోప్పడకండి. అసలే ఆమె మనసేం బావుండలేదు. ఏమన్నా ప్రతీదీ తన పరిస్థితికి అన్యాయించుకుని మరీ బాధపడుతుంది. మనమే ఎగతాళిచేస్తే పరాయివాళ్ళకి మరీ లోకువ. అయినా ఇందులో ఎగతాళి చెయ్యాల్సినది యేముంది. రేప్పొద్దున్న దశావతారం బ్రయినింగ్ పూర్తిచేసుకొస్తే అన్నీ వాటంతటవే చక్కబడిపోతాయి”

ఆమె వయసులో మూడోవంతు లేదు నాకు. ఆమెకు నేను బోధచేస్తున్నా నేమిటని ఆశ్చర్యపోతున్నదో యేమో నా ముఖంలోకి చూసి “అ...అ.....వచ్చేవాటంగానే వుంది. అంత అభిమానం వున్నవాడే అయితే ఒకసారి వచ్చి వెళ్ళకపోయేవాడా. ఇక్కడికి మేం వచ్చి మూడు నెలలు అవుతోందికదా. ఒకసారి వచ్చి వెళ్ళమని పదుత్రాలు రాసినా వచ్చాడూ. పదిహేను పైసల కవరుమాత్రం రాశాడు. ట్రయినింగట, రావడానికి వీలుండదట. ఎప్పుడో వీలుచూసుకుని వస్తాడట. నిజంగా అభిమానమే వున్నవాడు, అమ్మాయి యిలాంటి పరిస్థితుల్లో వుందంటే నిమ్మకు నీరెత్తినట్టు వూరుకుంటాడా?”

అయితే దశావతారం ఉత్తరాలుకూడా సరిగా రాయడంలేదన్నమాట! సావేరి ఎప్పుడూ చెప్పనేలేదే! పైపెచ్చు అతని దగ్గర్నుంచి ఉత్తరాలు వస్తున్నాయా అని అడిగితే ఊఁ అనికూడా అంది. పాపం! సావేరి మోసపోయినట్టుంది.

ఆఫీసుకు వెళ్ళానన్న మాటేగాని యిదే ఆలోచన. సాయంకాలం ఆఫీసునించి వస్తూ తిన్నగా యింటికి రావాలనిపించలేదు. కాస్సేపు పార్కులో కూచోవాలనిపించింది. మంచి హోటల్‌కి వెళ్ళి స్వీట్సు తినాలనిపించింది.

ఊళ్ళకంతటికీ పెద్ద హోటల్లోకివెళ్ళి, ఓ అర్థగంట పార్కులో గడిపి వస్తూవస్తూ బజారుకువెళ్ళి బుట్టెడు పళ్ళు కొనుక్కుని వచ్చాను.

“ఇన్ని పళ్ళా! నీకేమైనామతిపోయిందా, ఇవన్నీ తినమనే తెచ్చావా” అంది సావేరి.

నిజమే. చాలా పళ్ళున్నాయి. ఏమిటో...కొనేయ్యాలనిపించి కొనేశాను. ఆలోచించనేలేదు.

“పోనీ తిన్నన్ని తిని మిగతావి వదిలేయ్. అయినా ఈ డ్రాక్షపళ్ళు వున్నాయి చూడూ...ఇలా మాట్లాడుతూ మాట్లాడుతూ కాలక్షేపంగా ఒకటొకటి తినేసే య్యెచ్చు” వాటిలోంచి ఓ అరడజను తెంచి గాలిలోకి ఎగరేసి, నోటితో అందుకొంటుంటే విచిత్రంగా చూస్తూ వుండిపోయింది సావేరి. చిన్నప్పుడు బఠాణీలు, వేరుశనక్కాయ గింజలూ యిలా ఎగరేసి అందుకోవడం అప్పుడే మర్చిపోయిందేమో!

“ఇవ్వాళ చాలా హుషారుగా వున్నావే, ఏమిటి విశేషం?” అంది.

హుషారా.... వుండే వుండొచ్చు. ఏ విశేషంలేందే యింత హుషారు ఎక్కడిది. వుంది. కాని-ఎలా చెప్పను.

“ఇదిగో..నువ్విలా ఖర్చుపెట్టడానికి వీల్లేదు. నీచేత ఖర్చుపెట్టించడానికా మేం

వచ్చింది. నీ యింట్లో వుండనిచ్చావు. అమాత్రం చాలు” అంది సావేరి. లోపలికెళ్ళి ఓ కాగితంసంచి పట్టుకొచ్చి యిచ్చి “ఇది వుంచు. ఇందులో డబ్బుంది. మందులకి దీంట్లోంచి ఖర్చు చెయ్యి. నీ చేతిడబ్బు ఎంతకని పెద్దావ్. మేం వచ్చిందగ్గర్నుంచి సరిగా యింటికికూడా నువ్వు డబ్బు పంపిస్తున్నట్టులేదు” అంది. పుచ్చుకోనంటే వూరుకుంది కాదు. ద్రాయరు సారుగుతీసి లోపల పెట్టేసి వెళ్ళిపోయింది.

ఈ వూరు వస్తున్నప్పుడు వాళ్ళమ్మ తాలూకు వస్తువాకటి ముసలావిడ దగ్గరవుంటే అమ్మించేసి డబ్బు పట్టుకొచ్చినట్టు లోగడ చెప్పింది. ఇందులోనించే నెలనెలా రెండో తారీఖున యింటికి ఓ వందో డెబ్బయ్యో మనియార్దరు చేస్తోంది. మొత్తంమీద తెలివైనదే. మంచి పకడ్బందీగా అన్ని ఏర్పాట్లా చేసుకుంటోంది! కాని, యింత తెలివైనదీ ఎలా యీ గోతిలో పడిందో అర్థంకాదు. ఇప్పటికీ దశావతారాన్ని నమ్ముతోంది! అదే చిత్రం!!

ఆ తర్వాత ఒకసారి ఎప్పుడో దశావతారంనించి ఉత్తరం ఒకటి వచ్చినట్టు చెప్పింది సావేరి. ఏంరాశాడో అడగలేదు నేను. ఏం రాసినా అతనిమీద నాకు ఏమాత్రం నమ్మకంలేదు. ముసలావిడ వూహించింది అబద్ధమేంకాదు. అంత అభిమానం వున్నవాడు ఏదోవిధంగా వీలుచూసుకుని రాకుండా వుంటాడా?

నెలలు దగ్గరపడేకొద్దీ ముసలావిడకి కంగారు ఎక్కువయ్యింది. డాక్టరు టానిక్కులవీ వాడమని రాసిస్తే వాడుతోంది. రెండు వారాలకు ఒకసారి డాక్టరువచ్చి వెళ్తోంది. డెలివరీఅప్పుడు ఆవిడ ప్రయివేటు నర్సింగ్ హోం లోనే చేర్పించాను.

మధ్యాహ్నం ఆఫీసుకు పోను వచ్చింది-అడపిల్లట. కంగ్రాచ్యులేషన్స్ చెప్పింది డాక్టరు. నాకు కంగ్రాచ్యులేషన్స్ చెప్పడంలో ఆమె తప్పేంలేదు. ఏమైనావుంటే అది నాదే.

దశావతారానికి టెలిగ్రాం ఇచ్చాను. ఉత్తరంకూడా రాశాను. సమాధానం వచ్చింది. ఈ వార్త సంతోషాన్ని కలిగించిందట. మరో నెలరోజుల్లో బ్రయినింగ్ పూర్తయిపోతుందట. ఆ తర్వాత పోస్టింగ్ బహుశా హైదరాబాదులోనే యివ్వచ్చట. ఏకంగా అప్పుడే వస్తానని రాశాడు. ఈ విషయం సావేరికి చెప్తే ఏడ్చింది. అప్పటికి, ఆమెను ఇంటికి తీసుకొచ్చేశాను.

ఖర్చు బాగానే అయ్యింది. సావేరి యిచ్చినదాంట్లో నెలనెలా వాళ్ళింటికి పంపేయగా చివరికి ఏమీ మిగలలేదు. ఎస్బి లోంచి కొంత తీయాల్సి వచ్చింది. డెలివరీ తర్వాత సావేరి కోలుకోవడానికికూడా బాగానే ఖర్చయ్యింది. “నీ ఋణం వుంచుకోను.

ఎప్పటికైనా తీర్చేస్తాను” అని అంటుండేది. అన్నమావనం పెట్టుకోవడం.

దశావతారానికి మూడో నాలుగో ఉత్తరాలుకూడా రాసింది. ఉత్తరాలే. పొస్టుచేయమని నాచేతికి యిచ్చేది. కవర్లు లావుగా అనిపించేవి. సమాధానం రాసుంటాడనుకోను. రాసుంటే సావేరో, వాళ్ళ అమ్మమ్మో చెప్పండేవారు.

నెలా పదిహేను రోజులకు చివరికి ఓ ఉత్తరం వచ్చింది. ఉత్తరం పెద్దదే. అసలు సారాంశం మాత్రం చాలా చిన్నది. హైదరాబాదుకి పోస్టింగ్స్ యిస్తారనుకుంటే తీసుకెళ్ళి విశాఖలో పడేశారట. ఇక్కడకు వచ్చి వెళ్ళాడానికి టైములేకపోతే నేరుగా నాగపూర్ రూట్లో విశాఖ వెళ్ళిపోయాడట. తీరా ఛార్జీ తీసుకునేసరికి సెంట్రల్ మినిస్టర్ టూర్ ఒకటి వచ్చిపడిందట. ఆ హడావుడి అయిపోతే సెలవు పెట్టేసి వస్తానన్నాడు.

మొత్తంమీద సావేరినిమాత్రం పూల్ని చేస్తున్నాడు. తెలివైనవాడే. ఎంత తెలివైనవాడు కాకపోతే సావేరిలాటిదాన్ని బుట్టలో వేసుకోగలిగాడు! విచిత్రమేమంటే, దశావతారం నాటకం ఆడుతున్నాడని యింత స్పష్టంగా తెలుస్తున్నా యింకా ఆమెకు ఆశ చావలేదు. పాపం! నిజంగా అతను వస్తాడనే నమ్ముతోంది! పిచ్చిపిల్ల!!

ఓరోజు సాయంకాలం ఆఫీసునించి వచ్చి పాపదగ్గర కూచుని ఆడిస్తున్నాను. మరీ చిన్నపిల్లల్ని ఎత్తుకోవడం యిబ్బందే. ఇప్పుడిప్పుడే అలవాటవుతోంది. ఎత్తుకోబోతే “బట్టలు పాడుచేస్తుందేమో ఉండు. రబ్బరు గుడ్డ వేస్తాను” అంటూ రబ్బరు షీటు తెచ్చి వేసింది సావేరి. చాలా సేపు పక్కనే నుంచుంది. విశేషమేదో వుండివుంటుందని అనిపించింది నాకు. తలెత్తిచూస్తే-

“రేపు సోమవారంకాక ఆ పై సోమవారం వెళ్ళిపోదామనుకుంటున్నాను. ముందుగా రిజర్వేషన్ చేయించుకోవాలికదా. అదీకాక నువ్వే డబ్బు సర్దుబాటు చేయాల్సి వుంటుంది. ఓ నూటయాభై అప్పుగా యివ్వు, బతికుంటే ఎప్పటికైనా నీ ఋణం తీర్చుకుంటాను” అంది.

మునలావిడకూడా వచ్చింది. “అవున్నాయనా. ఇప్పటికే నీకు చాలా ఋణపడిపోయాం. ఆపదలో దేవుడిలాగ ఆదుకున్నావ్. నిన్నింకా యిబ్బంది పెట్టడం యిష్టంలేదు” అంది.

దగ్గర్లోనే ఎప్పుడో ఒకప్పుడు సావేరి తన ప్రయాణం సంగతి చల్లగా చెవిని

వేస్తుందని అనుకుంటూనే వున్నాను. ఆ వార్త వినడానికి సిద్ధంగానే వున్నా, తీరా విన్నతర్వాత మనసు బాధతో మెలికలు తిరిగిపోయింది. ఇంతకాలంగా ఆమె నాకింద సేవలుచేసి, నేను ఆమెకింద చేసి యిప్పుడిలా ఎవరికి ఎవరూ ఏమీ కానట్టు విడిపోవాలంటే బాధపడకుండా వుండలేకపోయాను.

“రమ్మని రాశాడా?” అని అడిగాను.

“లేదు. మేమే వెళ్దాం అనుకుంటున్నాం” అంది ముసలావిడ.

“ఎలాగూ అతను వస్తున్నానన్నాడుకదా. మరో నెలరోజులు చూసి ఆ తర్వాత వెళ్ళుదురుగాని” అన్నాను.

కాని సావేరి వొప్పుకోలేదు. వెళ్ళితీరాలని పట్టుపట్టింది. ఒకవేళ నా దగ్గర డబ్బు లేకపోతే తన చేతిగాజు ఒకటి అమ్మేస్తానంది.

ఆమెను ఆపడం నాకు చేతకాలేదు. ఆమెకింద యింత ఖర్చుపెట్టినా, యింత సేవచేసినా కొంత స్వార్థంతోనే చేశాను. కాని యిప్పుడు ఆమెను వెళ్ళొద్దని ఆపడంలో నా స్వార్థం ఏమీలేదు. తీరా అక్కడికి వెళ్ళాక దశావతారం ఆమెను తిరస్కరిస్తే? ఎక్కడికి వెళ్ళగలుగుతుంది? కూడా చిన్నపిల్ల ఒకర్తి. ఎక్కడికి వెళ్ళాలన్నా, ఏం చేయాలన్నా వీల్లేని పరిస్థితి.

ఆఖరిసారిగా స్టేషనుకు బయలుదేరేముందుకూడా చెప్పాను. ఆమె ఎలాంటి చిక్కుల్ని ఎదుర్కోవలసి వస్తుందో వివరించాను.

“నీదంతా వట్టి భ్రమ. అతను అలాంటివాడేంకాదు. అతన్ని గురించి నీకు పూర్తిగా తెలీదులే” అంది. ఆమాట ఆమె మనస్ఫూర్తిగా అన్నదికాదు. అంత ధైర్యం వున్నది మాటిమాటికీ ఎందుకు కన్నీళ్ళు పెట్టుకున్నట్టు?

“దశావతారం మంచివాడే, కాదనను. కాని పరిస్థితులకు జడిసి ఒకవేళ అతను నిన్ను వదుల్చుకోవాలని ప్రయత్నిస్తే?”

“నువ్వేం భయపడనక్కర్లేదు-నేను ఆత్మహత్యలాంటి యే అఘాయిత్యానికి పూనుకోను. అంత పిరికిదాన్నేంకాను. ఇదేమిటి! నువ్వు యివ్వాలి యింత చిత్రధగా ఆలోచిస్తున్నావ్”

“ఏమీలేదుగానీ ఓ విషయం జ్ఞాపకం పెట్టుకుంటావా?”

“ఏమిటది?”

“ఒకవేళ అక్కడ నువ్వేమైనా చిక్కుల్లోపడితే ఇక్కడికి వచ్చేసెయ్యి, నేనున్నాను”

“ఎందుకూ, ఆశ్రయమిస్తావా?” అంది సావేరి నవ్వుతూ.

“కాదు, పెళ్ళిచేసుకుంటాను.”

అశ్చర్యంగా చూసింది సావేరి.

“దశావతారం నిన్ను తిరస్కరించాలని నేను కోరుకోవడంలేదు. ఒకవేళ తిరస్కరించడమేగాని జరిగితే యిక్కడ నేనున్నాను-మర్చిపోవద్దు.”

అమె ఏమీ మాట్లాడలేదు. మౌనంగా అక్కడ్నించి కదిలి వెళ్ళిపోయింది.

రైలుకి టైమయ్యిందంటే వెళ్ళి టాంగా పట్టుకొచ్చాను. స్టేషనుకి వెళ్ళాం. దారిపాడుగునా, స్టేషన్లోనూ నా మంచితనాన్ని ముసలావిడ పొగుడుతూనే వుంది. సావేరి మాత్రం మాట్లాడకుండా మౌనంగా కిటికీలోంచి చూస్తూ ఆలోచిస్తూ వుండిపోయింది. బండి కదిలింది. వెళ్ళొస్తానన్నట్టు తలాడించింది సావేరి. అమె కళ్ళల్లో నీళ్ళు తిరిగాయి. దీనంగా కిటికీలోంచి చూస్తోంది.

“నేను చెప్పిన విషయం మర్చిపోవుకదూ. వచ్చేముందు ఉత్తరంరాయి, స్టేషనుకొస్తాను.”

అమె యింకా అలాగేచూస్తోంది. అలా చూస్తూనే చూపునించి తప్పుకుని దాటిపోయింది.

ఇంటికొచ్చాను. నేనెంత వంటరివాడో నాకిప్పుడు తెలిసొచ్చింది. నా చుట్టూ మహా సరస్సులాగ వంటరితనం. ఎటు కదలినా బురద బురదగా అంటుకుంటున్న జ్ఞాపకాలు. ఇల్లంతా నిశ్శబ్దంగా నిద్రపోతున్నట్టు వుంది. రాత్రంతా ఆలోచనలే. కంటిమీద రెప్పవాలలేదు.

పొద్దుట్నుంచి మళ్ళీ నా పని నేను చేసుకోవాలంటే బాధగానే వుంది. మొదట్లో నా పని నేను చేసుకునేవాణ్ణి. సావేరి వచ్చి యితరులమీద ఆధారపడడం నేర్పింది.

మళ్ళీ హోటలు తిండే గతయ్యింది నాకు. ఉన్న ఆ ఒక్కగానొక్క సౌతిండియన్ హోటల్‌నించి ఏం వస్తే అది తినకతప్పదుకదా. కేరియరు అంతకుముందు ఓ ముసల్ని తెస్తుండేది. సావేరివాళ్ళూ వచ్చినప్పుడు మాన్పించేశాను. ఇప్పుడు మళ్ళీ అమెనే

తెమ్మన్నాను. ముసల్ది ఆశ్చర్యంగా చూసింది. వాళ్ళు వూరెళ్ళిపోయారని చెప్పాను. ఇంకా ఎంతమందికి సమాధానం చెప్పకోవాలో? ఎంతమంది ఎదుట భంగపడాలో? మరింకెంతమందితో అపహాస్యానికి గురికావాలో?

సావేరి వెళ్ళిన మూడోరోజునించే ఉత్తరం గురించి ఎదురుచూస్తున్నాను. ఇంకా ఆశ యింకిపోలేదు. ఎక్కడో పల్చగా, తడితడిగా నన్ను అంటిపెట్టుకొనే వుంది. సావేరినించి నేను నేర్చుకున్నవాటిలో మరొకటి-నిరీక్షణ. చిన్నప్పుడు అర్థాలు నేర్చుకున్నాను. పెద్దయ్యాక నిరీక్షించడం నేర్చుకున్నాను.

శనివారం ఒకపూటే ఆఫీసు. ఇవ్వాలైనా యింటికొచ్చేసరికి సావేరి దగ్గర్నుంచి ఉత్తరం వచ్చివుంటుందని హడావిడిగా ఆటోలో వచ్చాను. తలుపు తీస్తే లోపల ఏ ఉత్తరాలూ లేవు. మనియార్దరు రసీదు మాత్రం వుంది. ఇంటికి పంపిన మనియార్దరు తాలూకు ఎకనాలెడ్జిమెంట్ రసీదు అది.

కేరియర్ వస్తే భోంచేస్తున్నాను. ఇప్పుడిప్పుడే హాటల్ తిండి అలవాటవుతోంది. సావేరివాళ్ళు వెళ్ళిపోయినతర్వాత మూడు రోజులవరకూ సరిగా భోజనమే చేయలేదు.

బయట పోస్ట్మేన్ పిలుపు.

కేరియర్ తెచ్చే ముసల్ది హడావుడిగా టెలిగ్రాం పట్టుకొచ్చింది. సావేరి దగ్గర్నుంచేనేమో. ఆ ఆత్మతలో ఎంగిలిచెయ్యి కడుక్కున్నానో లేదో తెలీదు, సంతకం పెట్టి పోస్టుమేన్ ను పంపించేసి టెలిగ్రాం విప్పాను.

అవును, సావేరి దగ్గర్నుంచే!

ముసల్ది ఆత్మతగా చూస్తోంది. కాదుమరీ! టెలిగ్రాం అంటే ఎవరికైనా కంగారే.

పాపం ఆ ముసల్దాన్ని చూస్తే జాలేస్తోంది. బీదది. ఎవరూ లేరు. అమెతో ఎల్లుండినించి కేరియర్ తేనక్కర్లేదని చెప్పాలంటే నాకు నోరు రావడంలేదు.

